

جنگونو سره دواړه امپراتوري گانې ناتواني شوې، په داسې حال کې چې په ساساني امپراتوري کې دننه واره دولتونه هسک شول، لکه هسې چې په کوشاني امپراتوري کې هسک شوي وو. دغې وضع د ساساني وروستي پاچا په واکمنۍ کې د خليفه عمر په وخت کې عربي پوځونو ته موقع ورکړه، چې اول د بين النهرين په قاديسه کې او بيا د همدان په جنوب په نهاوند کې دغه پوځونه مات کړي. درېيم يزدگرد هم لکه د هخامنشيانو وروستي پاچا درېيم داريوش په شان ختيځ ته په شا شو، چې په پای کې په مرو کې د خسرو نومي ژرنده کړي په لاس ووژل شو^(۱۰۳) او د هغه په مرگ سره د ساساني ۴۲۵ کلنه امپراتوري هم ختمه شوه.

له هغه وروسته په سيمه کې د اسلام په نامه دغسې ژوند طرز رواج شو، چې له پخوانيو ژوند طرزونو نه يې گرد سره توپير لاره.

پوونده او مېشت ولسونو ته يو عمومي نظر:

اوس ددې وخت دی، چې له دغې لنډې تاريخي سروې نه وروسته ددغو پوونده او مېشتو ولسونو د کلتور او دولتي نظام په اړوند عمومي تبصرې وشي او بيا په هغو کې د پښتون او پښتنو څرک ولټول شي.

د لرغوني مهال دغه لنډه تاريخي سروې په عمومي ډول په مېشتو ولسونو باندې د پوونده ولسونو د يرغل او واکمنۍ لنډ بيان دی. دغه حرکت وروسته له هغه پياوړی شو، چې په مخزېږدي درېيمې پېړۍ کې د چين لوی دېوال بشپړ شو او د هسيونگ-نولوی مغولي-التايي قوم د کاشغر په مېشتو اريايي ولسونو باندې فشار راوړ او وروستيو بيا د لويديځ خوا ته مخه وکړه. دغه لوی حرکت خو پېړۍ دوام وکړ، چې په هغه سره د کاشغر او منځنۍ اسيا اريايي قومونه يو په بل پسې په پای کې ان تر شمالي هند پورې ورسېدل. سوچه پوونده او ماهر سوار کار هسيونگ-نوهم پرځای پاتې نه شول او په دوهمې او درېيمې پېړۍ کې تر تور سمندرگي پورې ورسېدل. دوی دلته د هونانو (Huns) په نامه ياد شول او د هغه ځای اريايي ولسونه گاتان (Goths) او ونډالان (Vandals) يې اړ کړل، چې د لويديځ په لور کډه وکړي. په خپله هونان هم د زېږدي څلورمې پېړۍ په شاوخوا کې د اروپا پولو ته ورسېدل. په داسې حال کې چې د گاتانو يوه څانگه د گال (Gaul) په لور لاړه، بله څانگه يې د وزي گات (Visigoth) په نامه ايتاليې ته وربښکته شوه او په ۴۱۰ کې يې د روم امپراتوري مرکز روم چور کړ. وانډالان د لويديځ لور په حرکت کې هسپانيې ته ورسېدل، چې د روم امپراتورۍ يو ښېرازه ولايت و. دوی بيا له مديترانيې نه

شمالی افریقا ته ورښکته شول او دهغه ځای د روم امپراتوري ټولې سیمې یې ونيولې. دوی بیا له مدیترانې نه بېرته واوښتل او په ۴۵۵ کې یې د روم ښار چور او وران کړ، خو هونانو، گاتانو او ونډالانو یو بل هم زغملی نه شو. د هونانو وروستی واکمن اتیلا په ۴۵۱ کې د روم او وزی گاتانو د گډ پوځ له خوا مات شو، هونانو بیا په روم ودانگل خو هلته یې هم ماتې وخوړه او ورو ورو د تاریخ له ډگر نه ووتل او په ځایي خلکو کې حل شول، لکه ډېره موده وروسته چې وانډالان او وزی گوتان په هسپانیې او فرانسې کې ورک شول.

د جنگونو او چور او لوټ په دغې دورې کې یو څوک یوازې د خپل کور له شاوخوا نه خبرو، یوازې د خپلو گاونډیو په اړه یې معلومات لرل، هغه هم زیاتره ناسم. ژوند خورا گران شو، زیاتره خلکو د خپلو کورونو شاوخوا ځمکې په لاس کړلې او حاصل یې هم زیاتره وخت د زورورو او ظالمو له خوا لوټېده. لویديحه اروپا د یوې پېړۍ په بهیر کې له ۴۵۰ نه تر ۵۵۰ پورې ډېره هیبتناکه شوه. دغه دوره په تاریخي لحاظ د سپینې تختې په شان دی. موږ د غومره پوهېږو، چې د لوټماری او د مرگ دورې په پای کې اروپا گړد سره بدله شوه. د روم په نسکورېدلو سره لویديځه یا اروپایي رومي امپراتوري وشرېدله او د یوې لویې اقتصادي او اجتماعي مؤسسې پر ځای په

سلگونو وړې نامصؤنې ټولنې هسکې شوې. په واقع کې "اروپا بيا هېڅکله يو ملت نه شو چې له يوه مرکزي ښار نه اداره شي"^(۱۰۴) "دا د هغې دورې پيل و، چې وروسته فيوډلزم ونوموه، که څه هم د هغې په هسکېدلو کې نور عوامل هم دخيل وو.

خو په همدغې دورې کې په منځنۍ اسيا او شمالي هند کې فاتحو پوونده ولسونو په خپلو لاس لاندې سيمو کې دولتونه په پښو ودرول او امپراتوري گانې جوړې کړې. دا به له دې امله و، چې دغه ولسونه په اصل کې له يوه توکم يا نژاد څخه و. پر هغه برسېره د مېشتو ولسونو سيمې زراعتي وې. ښاري مدنيت هم پکې خپور و او ترانزيتي سوداگري په تېره د ورېښمو سوداگري له امله ودانې او شتمنې وې. د همدغې ودانۍ له امله و، چې د يونان-باختري دولت د زرو ښارونو دولت په نامه يادېده. دغه شمېر به مبالغه وي، خو دا يقيني ده چې په باختر او سغديانه کې کلي او ښارونه ودان وو او سکندر نور هم پرې اضافه کړل. د ښارونو شته والي ممکنه کړه، چې ډول ډول صنعتونه او صنعت کاران هسک شي او د کلالي او نقره يي لوښو جوړولو صنعت پرمخ ولاړ شي، چې د شبرغان د طلا تپې طلايي گانې يې غټه بېلگه ده، چې د يوې پرمختللي صنعتي دورې تمثيل کوي. د مېشتو ولسونو دغه هراړخيز شتمن توب و، چې پوونده قومونو

يو وخت بل وخت پرې ودانگل، که څه هم دوی اريايي او په زياته اندازه د يوه قوم خلک وو.

په دغو سيمو کې زردبښتي او بودايي دينونه هم خپاره وو، لکه چې هندويزم په هند کې خپور و. دوی ټولو خپل معتقدان اخلاقي او پرنسپي ژوند او ښو کړو او حتی کرنې ته هڅول، خو هغه هغومره چې په خواصو کې خپاره وو، په عوامو کې نه وو. د هغو ترڅنگه د محلي خدايگوټو لمانځنه هم کېدله. مهمه داده، چې خلک په عقیده کې د زغم خاوندان وو. پارتیاني او کوشاني واکمنو چې هر يوه یې په پراخو هېوادونو باندې څو پېړۍ واکمني کړې ده، نه مذهبي تعصب ښوولی او نه یې په لاندې شویو ټولنو کې مذهبي کول هڅولي دي. زردبښتي او بودايي دينونه په هڅونې سره منل شوي او خپاره شوي، نه په زور او جبر سره. په اصل کې پوښه ولسونه له دين سره علاقمند نه وو، خو ساساني واکمنان چې په عمومي ډول د مېشته ولس يا ولسونو واکمنان وو، زردبښتي دين يې رسمي دين گرزولی او پرې ټينګ ولاړ وو او د دوی په وخت کې په پنځمې پېړۍ کې چې قحطي خپره وه، يهودان د پخوا په شان خپل کېدل، خو عيسويان چې په دوو مخالفو ډلو وېشل شوي وو او له روم نه یې هم فاصله نیولې وه، په خپل حال پريښودل شوي وو. نستوريان (Nestorians) معتقد وو، چې د حضرت

عيسی طبيعت هم خدایي او هم انساني دی، په داسې حال کې چې مانوفزایتان (Monophysities) معتقد وو، چې دغه دواړه طبيعتونه د هغه په انساني طبيعت کې یوځای شوي دي. دغه فلسفي بحث چې عیسویان یې هر چېرې بې اتفاق کړي وو، په ساساني امپراتورۍ کې یې هم بې اتفاق او کمزوري کړي وو. په همدغې دورې کې و، چې د ماني (Mani) د ښوونو پر بنسټ د مزدک حرکت هسک شو، چې پلویان یې هڅول کېدل له کرکې او جنگ نه ډډه وکړي، شتمني سره ووېشي، ښځې سره په ګډه ولري او د برابري ژوند وکړي. دغه کمونستي ډوله حرکت اول د کيقباد پاچا تر سیوري لاندې پرمختګ وکړ، خو ډېره موده نه وه تېره شوې چې هغه هم ترېنه واوښت او وځپل شو (۱۰۵).

د یادولو وړ ده، چې په زردښتي او بودايي ولسونو کې د دین په نامه کړاوونه او وژنې نه دي لیدل شوي. د ځینو فاتحو پوښه او مېشتو ولسونو اجتماعي دودونه هم سره ورته وو. په اوستایي دوره کې د کورنۍ غړويانې خوښېدو او وروڼو او نیایانو او خورزو ترمېنځ واده دود و. د امو په پاسنۍ برخه کې د ناټاکه (Nautaka) واکمن سې سي میترس (Sisi Mithres) لاله خپلې مور نه دوه زامن لرل. له بلې خوا په یفتلیانو کې په یوه وخت کې د ښځې لپاره د څو مېړنو لرونکي رواج عام و، چې هغه په

معمولي ډول سره وروڼه وو. دغه رواج د منځنۍ اسیا په نورو هندو اریایي ټولنو کې نه دی لیدل شوی. اوس هم د هندوستان د همالي په ملنګ نومي سیمې کې د ښځې لپاره په یوه وخت کې د څو مېړنو کولو رواج ژوندی دی، خو هغه د ورکېدلو په حال کې دی^(۱۰۶).

فاتحو پوونده ولسونو له لومړۍ وړاندونکې مرحلې نه وروسته د خپلو لاندې شویو مېشته ولسونو سیاسي طرز یا پوره یا په اوښتې بڼه خپل کړ. د هند تاریخپوهي رومیلا ټیرپه نظر فکر نه کېده، چې د پهلواها (پارتیانو) او ساکا مالدار به لوی سلطنتونه جوړ کړي، خو له موجودو دولتونو سره د دوی په تعامل سره دغسې یوې طرح تکامل وکړ، چې پوونده قومونه مېشته ټولنې لاندې کړې او دغه عمل په پای کې د سلطنتونو د هسکېدلو لامل شي. په عمومي ډول فاتحو مالدارو له مېشتو ولسونو نه د هغوی د ساتنې په برآبر کې باج ترلاسه کاوه. "د باج حصول د مالدارو د څانګو مشران پیاوړي کړل او دوی بیا ارستوکراسي جوړه کړه. مالداران هم بزګران کېدلی شول، خو دوی زیاتره غوره ګڼله چې په بزګرو باندې حکومت وکړي^(۱۰۷)."

د پارتیانو د امپراتورۍ دوهم واکمن میتریداس د هخامنشي د ساترپ (Satrap) ادار طرز غوره نه کړ. په عوض یې هغه طرز غوره کړ، چې تر هخامنشیانو دمخه په

ختيځ کې معمول و. "د دغه پلان له مخې هر ملت پرېښول کېده، چې خپل وطني پاچا، خپل قانونونه او خپل عرف او عادت وساتي. له دغو پاچايانو نه د غومره غوښتل کېده، چې د واکمن ملت سروال ته د لوړ واکمن يا فيوډالي مشر په شان اطاعت ولري. په دې ډول له ميټريډاس نه وروسته د پارتيانو په ټولو سکو کې د پاچايانو پاچا لقب عام و. هر پاچا مجبور و د ضرورت په وخت کې د سرتېرو يو واحد تهيه او هر کال باج تاديه کړي. نور دوی خپلواک وو. "پاچا دايمي پوځ نه لاره، واکمني يې هم مطلقه نه، بلکې محدوده وه. ترڅنگه يې دوه شوراگانې وې، چې يوه يې د واکمنې کورنۍ له غړو او بله يې له قومي او روحاني مشرانو نه جوړه وه، خو پاچا به د پارتياد مؤسس ارسايس له کورنۍ نه غوره کېده (۱۰۸).

په واقع کې هم په هخامنشي او هم د پوونده ولسونو په امپراتوريو کې محلي واکمنانو د باج په برابر کې داخلي خپلواکي ساتله. په نتيجه کې د امپراتورۍ لوړ واکمن او محلي واکمنو تر مېنځ د ټکر امکان لږ و، خو د واک په سر د واکمنو کورنيو غړو تر مېنځ جگړې وې. بيا هم هرې امپراتورۍ اوږد عمر کړی. يوازې د يونان-باختري پاچايي په باختري کې لنډ عمر کړی، خو هغه هم له يوې پېړۍ نه اوږد و.